

'Amanaki Lelei 'ia Sīsū Kalaisi

Ko e hā 'oku ou fiema'u ai e tokoni 'a Sīsū Kalaisi ke u hoko 'o haohaoá?

Na'e vahevahe 'e 'Eletā J. Tēvini Kōnisi 'o e Kau Fitungofulu:



'Oku . . . fa'a . . . fehu'i 'e hotau kāingalotú, "Ko ha tokotaha lelei nai au?" pe "Te u a'u nai ki he pule'anga fakasilesitalé?" Ko e mo'oni, 'oku 'ikai foki ha me'a ia ko e "lelei fe'unga." He 'ikai pē ke tau teitei lava 'e kitautolu ia 'o "ngāue'i" pe ma'u ha "totonu" ki hotau fakamo'uí, ka 'oku angamaheni 'aki pē 'etau fifili pe 'oku tau fakahoifua nai ki he 'Eikí, he ko 'ene mahino ia kiate au 'a e ngaahi fehu'i ni. . . .

Tuku ke u 'oatu fakahangatonu mo mahino. Ko e tali ki he ongo fehu'i "Ko ha taha lelei nai au?" mo e "Te u lava nai?" ko e "Io! 'Okú ke lelei fe'unga" pea "Io, te ke lava 'o fai ia kapau te ke fakatomala pea 'oua 'e kumi-'uhinga pe angatu'u." Ko e 'Otuá 'o e langí, 'oku 'ikai ko ha fakamaau ta'e-'ofa 'o kumi ha fa'ahinga 'uhinga ke tuli ai kitautolu mei he va'ingá. Ko 'etau Tamai 'ofa hoahaoá la, pea ko Hono finangaló pē ke toe foki ange 'Ene fānaú kotoa ki 'api 'o nofo mo la ko ha fāmili ta'engata. Na'á Ne foaki mo'oni Hono 'Alo pē taha na'e fakatupú, ke 'oua na'a tau 'auha kae ma'u e mo'ui ta'engatá! Tui mu'a ki ai, peá ke ma'u mu'a ha 'amanaki lelei mo ha fiemālie 'i he mo'oni ta'engata ko 'ení. Ko e taumu'a 'etau Tamai Hēvaní ke tau lava kotoa ia! Ko 'Ene ngāue' mo Hono nāunaú ia. (J. Devn Cornish, "'Okú ou Lelei Fe'unga Nai? Te u Lava Nai?," *Liahona*, Nōvema 2016, 32–33)

Ko e hā te u lava 'o fai ke "fakahaohaoa'i [au] 'ia Sīsúú"?

Na'e akonaki 'a Sisitā Kalo F. Makongiki, ko ha tokoni mālōlō 'i he Kau Palesitenisi Lahi 'o e Kau Finemuí 'o pehē:



'Oku fakatefito 'ia Kalaisi mo 'Ene 'alo'ofá mo 'Ene kelesi 'a 'etau fakatetu'a ki he mā'oni'oni. Te tau lava [o] hoko 'o ma'a, mo ta'e-mele, 'i he taimi 'oku tau fakafisi ai mei he anga ta'e-mā'oni'oni kotoa pē [vakai, Molonai 10:32–33], 'i he'etau tui kia Sīsū Kalaisi mo 'Ene Fakalelei pea fakatomala mo'oni. 'Oku papitaiso kitautolu 'i he vaí, ke fakamolemole'i 'etau ngaahi angahalá. 'Oku [fakamā'oni'oni'i] hotau laumālie 'i he taimi 'oku tau tali loto fiefia ai 'a e Laumālie Mā'oni'oni. 'Oku tau ma'u fakauike 'a e ouau 'o e sākalamēnití. 'I he laumālie 'o e fakatomala mo e holi mo'oni ki he angamā'oni'oni, 'oku tau fuakava ai 'oku tau loto fiemālie ke to'o kiate kitautolu 'a e huafa 'o Kalaisi, manatu kiate la, mo tauhi 'Ene ngaahi fekaú ke 'iate kitautolu ma'u ai pē Hono Laumālie. 'I he'etau feinga ko ia 'i he [fakalau] 'a e taimí ke tau taha mo e Tamaí, mo e 'Aló pea mo e Laumālie Mā'oni'oni, 'oku tau 'inasi ai 'i Honau natula fakalangí [vakai, 2 Pita 1:4]. (Carol F. McConkie, "Ko e Matamatalelei 'o e Mā'oni'oni," *Liahona*, Mē 2017, 10)

Na'e ako 'i 'e 'Eletā Teili G. Lenilani 'o e Kōlomu 'o e Kau 'Aposetolo 'e Toko Hongofulu Mā Uá 'o pehē:



'Oku tokanga lahi ange 'a e 'Otuá ki he tu'unga 'oku tau 'i aí mo e tu'unga te tau a'usí, kae 'ikai ko hotau tu'unga kimu'á. 'Okú Ne finangalo ke 'oua 'e tuku 'etau feingá. (Dale G. Renlund, "Kāingalotu 'Oua Na'a Tuku e Feingá," *Liahona*, Mē 2015, 57)